



НАРОДНА БАНКА НА РЕПУБЛИКА МАКЕДОНИЈА

Врз основа на член 47 став 1 точка 6, а согласно со член 19 став 1 точка 2 од Законот за Народната банка на Република Македонија („Службен весник на Република Македонија“ бр. 158/2010), Советот на Народната банка на Република Македонија донесе

О Д Л У К А за расположлив кредит преку ноќ

1. Со оваа одлука се регулираат условите и начинот за одобрување на расположлив кредит преку ноќ (во понатамошниот текст: кредит преку ноќ), заради задоволување на краткорочни ликвидносни потреби на банките.

2. Право на кредит преку ноќ имаат сите банки и филијали на странски банки (во понатамошниот текст: банки).

3. Народната банка на Република Македонија (во понатамошниот текст: Народната банка) одобрува кредит преку ноќ на банка преку склучување на репо-трансакција со рок на достасување од еден работен ден (преку ноќ).

4. За одобриениот кредит преку ноќ Народната банка наплаќа камата по каматна стапка, која се добива со додавање 1,50 процентни поени на каматната стапка на благајничките записи со рок на достасување од 28 дена.

Во случај на примена на тендер со каматни стапки, каматната стапка на кредитот преку ноќ се добива со додавање 1,50 процентни поени на просечната пондерирана каматна стапка постигната на последната аукција на благајнички записи со рок на достасување од 28 дена.

Каматата од став 1 од оваа точка се пресметува со примена на едноставен каматен метод.

5. Како инструменти за обезбедување на кредитот преку ноќ се користат хартиите од вредност наведени во *Листата на хартии од вредност за спроведување на монетарни операции*.

6. Кредитот преку ноќ се одобрува на барање на банката.
Народната банка има право да го ограничи одобрувањето или да го одбие барањето за кредит преку ноќ.

7. Барањето за склучување на кредит преку ноќ, односно барањето за претворање на интрадневен кредит во кредит преку ноќ ги содржи следниве елементи:

- паричен износ во денари;
- ознака на хартии од вредност (ИСИН, односно ознака на аукција);
- номинален износ на хартии од вредност;
- сметка во Македонскиот Интербанкарски Платен Систем (во понатамошниот текст: МИПС);
- сметка на хартии од вредност во Централен депозитар на хартии од вредност а.д. Скопје, доколку се користат хартии од вредност регистрирани кај оваа институција.

Барањето за кредит преку ноќ односно барањето за претворање на интрадневен кредит во кредит преку ноќ банката го доставува до Народната банка преку Електронскиот систем на Народната банка за пазарни операции (во

понатамошниот текст: Електронски систем), во текот на секој работен ден, од моментот кога МИПС престанува со примање на пораки за пренос на средства од носителите на платниот промет за нивните клиенти до моментот кога МИПС престанува да прима пораки за пренос на средства од носителите во платниот промет, согласно терминскиот план на МИПС, и е неотповикливо.

8. За одобриениот кредит преку ноќ преку Електронскиот систем се изготвува заклучница согласно Генералниот репо договор.

9. Во случај на технички проблеми при користење на Електронскиот систем, банката може да го достави барањето до Народната банка преку телефакс или друг начин на писмено известување. Народната банка ја известува банката за одобриениот кредит преку ноќ преку телефон, телефакс или друг начин на известување.

10. Банката е должна да го врати кредитот преку ноќ наредниот работен ден на МИПС, како прва платна трансакција иницирана од страна на банката.

11. Доколку банката не го врати кредитот преку ноќ, Народната банка го наплаќа кредитот и сите побарувања врз основа на кредитот со целосно зафаќање на инструментите за обезбедување.

12. Порамнувањето на кредитот преку ноќ се врши врз основа на наведените елементи во заклучницата, а согласно *Правилата за начинот и постапката за тргување и порамнување на трансакции со хартии од вредност на пазари преку шалтер, Стандардот за намена и формат на пораките МТ 199 во Системот на вкрстување, Стандардот за намена и формат на пораките во МИПС и Упатството за порамнување на трансакции со издадени благајнички записи.*

13. Со влегување во сила на оваа Одлука престанува да важи Одлуката за расположлив кредит преку ноќ („Службен весник на Република Македонија“ бр. 84/2005).

14. Оваа Одлука влегува во сила со денот на објавувањето во „Службен весник на Република Македонија“.

О.бр.02-15/III-14/2011
31.03.2011 година
Скопје

Гувернер
и претседавач
на Советот на Народната банка на
Република Македонија
м-р Петар Гошев